



## **QORTI TAL-APPELL**

### **IMĦALLFIN**

**ONOR. IMĦALLEF JOSEPH R. MICALLEF**  
**(Aġent President)**

**ONOR. IMĦALLEF TONIO MALLIA**  
**ONOR. IMĦALLEF JOSETTE DEMICOLI**

**Seduta ta' nhar l-Erbgħa, 12 ta' April, 2023.**

**Numru 2**

**Rikors numru 374/2022/2**

**FM Core Limited (C-49204) u Operations Holdings Limited, soċjetà estera (10552361) ilkoll u flimkien magħrufa bħala Gold Care Homes Malta (TID 140392)**

**v.**

**(i) Ministeru ta' Ghawdex;**  
**(ii) CareMalta Limited (C-28382);**  
**(iii) Direttur Ġenerali tal-Kuntratti f'isem id-Dipartiment tal-Kuntratti**

**Il-Qorti:**

1. Din hija sentenza dwar talba ta' ritrattazzjoni tat-30 ta' Jannar, 2023, magħmula mill-konsorzju ritrattand Gold Care Homes Malta kompost minn FM Core Limited u Operations Holdings Limited taħt l-

Artikolu 811(e) tal-Kapitolu 12 tal-Liġijiet ta' Malta sabiex jinstema' mill-ġdid l-appell li ġie maqtugħ minn din il-Qorti b'sentenza mogħtija fil-25 ta' Jannar, 2023, wara li tiġi mħassra din l-istess sentenza.

## **Daħla**

2. Il-fatti seħħew hekk: saret sejħa mill-Ministeru bħala awtorità kontraenti għal offerti għal kuntratt "*for the finishing, furnishing, equipping, operating, managing, maintaining and transferring back Dar San Ġuzepp, Għajnsielem, Gozo as a facility for the long-term care of the elderly including the provision of environmentally friendly cleaning products, IT equipment, furnishings and landscaping*".

3. Din is-sejħa għall-offerti kienet tirrikjedi li l-oblatur jissodisfa numru ta' *selection criteria* li jirrelataw mal-*economic and financial standing* tiegħu.

4. Saru offerti kemm minn Gold Care Homes Malta kif ukoll minn CareMalta Limited. B'ittri tad-29 ta' April, 2022, id-Direttur tal-Kuntratti għarraf li sejra tintlaqa' l-offerta ta' CareMalta Limited u kienet se titwarrab dik ta' Gold Care Homes Malta u dan billi "*overall, the two operators FM Core Limited and Operations Holdings Limited do not satisfy all three conditions*".

5. Il-konsorzju rittrattand jidher li organizza lilu nnifsu, għall-għanijiet ta' din is-sejha għall-offerti, b'mod li l-kumpanija Maltija FM Core Limited kellha tkun responsabbli għall-iffinanzjar, iddisinjar, inġinerija u l-kostruzzjoni tal-proġett; filwaqt li l-kumpanija Ingliża Operations Holdings Limited tkun responsabbli għall-ġestjoni tad-dar tal-anzjani.

6. Gold Care Homes Limited ressqet oġġezzjoni quddiem il-Bord ta' Reviżjoni dwar Kuntratti Pubbliċi b'ittra tad-9 ta' Mejju, 2022 u talbet li titħassar id-deċiżjoni dwar l-għoti tal-kuntratt.

7. Il-Bord ta' Reviżjoni dwar Kuntratti Pubbliċi laqa' l-oġġezzjoni tal-konsorzju rittrattand permezz tad-deċiżjoni tiegħu tal-10 ta' Awwissu, 2022 u kkonkluda li l-konsorzju ssodisfa s-*selection criteria* fuq *financial and economic standing* u l-membri formanti parti mill-konsorzju eżerċitaw id-dritt li jistrieħu fuq il-kapaċitajiet ta' xulxin.

8. Il-kumpanija CareMalta Limited appellat minn din id-deċiżjoni bir-rikors tad-29 ta' Awwissu, 2022. Il-Ministeru u d-Dipartiment wiegħbu fit-22 ta' Settembru, 2022 u qablu mal-appell. Min-naħa tagħha Gold Care Homes Malta wiegħbet fl-14 ta' Ottubru, 2022 u sostniet li l-appell kellu jiġi miċħud.

9. Essenzjalment fl-appell tagħha l-kumpanija rittrattata CareMalta

Limited ressqet ħames aggravji: (i) l-evalwazzjoni ta' *joint venture*/konsorzju tassattivament trid issir b'mod kongunt; (ii) eċċess fit-tfittix sabiex jiġu salvati offerti akkost ta' kollox mhux espressjoni ta' proporzjonalità imma huwa sproorzjoni kontra min kien konformi mill-bidunett; (iii) apprezzament ħażin tal-fatti; (iv) Operations Holdings Limited huma l-pern tal-konsorzju; u (v) f'sitwazzjonijiet li jinvolvu xiri ta' mediċina u/jew ħarsien ta' pazjenti hemm bżonn ta' aktar kawtela.

10. Fit-tweġiba tiegħu, il-konsorzju ritrattand wieġeb: (i) illi t-teżi li *selection criteria* stipulati fis-sejħa għall-offerti kellhom jiġu sodisfatti minn kull membru formanti parti minn konsorzju individwalment u tassattivament hija interpretazzjoni ħażina u li ma ssibx ġustifikazzjoni la fid-Direttiva 2014/24/UE u lanqas fil-liġi nostrana li tittrasponiha; (ii) it-tielet aggravju huwa estensjoni tal-ewwel aggravju; (iii) li kien sorpriż bit-tieni aggravju għar-raġunijiet indikati fit-tweġiba; (iv) ir-raba' u l-ħames aggravji mhumiex aggravji imma biss allegazzjonijiet.

11. B'sentenza tal-25 ta' Jannar, 2023, din il-Qorti tat raġun lill-kumpanija appellanti CareMalta Limited. Għall-aħjar intendiment, huwa opportun li ssir referenza għal kunsiderazzjonijiet li wettqet il-Qorti biex waslet għall-konkluzjoni tagħha:

*“13. Essenzjalment l-argument ta' Gold Care huwa illi r-regoli tal-akkwist pubbliku jippermettu illi “operator ekonomiku wieħed jista' jistrieħ fuq il-kapaċità finanzjarja jew teknika ta' ieħor”. Dan ma huwiex kontestat u ċertament daqskemm il-konsorzju jista' jinqeda bil-kapaċitajiet ta' terzi jista' jinqeda bil-kapaċitajiet ta' membru ieħor tal-*

*konsorzju. Il-kwistjoni iżda ma hijjex dik. L-argumenti dwar dritt ta' reliance u kemm dan huwa*

*importanti għall-kompetizzjoni ħielsa huma ta' importanza marginali fil-kuntest tal-każ tallum, u ma jolqtux il-meritu ewlieni tal-appell.*

*14. Il-kwistjonijiet essenzjalment huma dawn:*

*i.il-kriterji finanzjarji huma maħsuba biss biex jistabilixxu jekk il-konsorzju, ukoll jekk bil-kontribut biss ta' wieħed mill-membri, għandux is-saħħa finanzjarja biex jiffinanzja l-proġett, jew huma maħsuba wkoll biex jistabilixxu jekk il-konsorzju għandux il-vitalità meħtieġa biex jibqa' fis-seħħ għaż-żmien kollu li hu maħsub li jdum il-kuntatt?*

*ii.il-kriterji finanzjarji għandhom ikunu sodisfatti meta tqis il-figuri tal-membri kollha tal-konsorzju kumulativament – “as a whole” – jew huwa biżżejjed li wieħed biss mill-membri jissodisfa dawk il-kriterji?*

*15. Il-kriterji finanzjarji li kellhom jitqiesu huma tlieta: (1) financial ratio, (2) general yearly turnover, u (3) other economic or financial requirements. Filwaqt li t-tielet kriterju huwa maħsub biex jistabilixxi jekk l-oblatur għandux is-saħħa finanzjarja biex jiffinanzja l-proġett sa tmiemu, il-kriterji l-oħra, partikolarment l-ewwel wieħed, huma maħsuba biex jistabilixxu l-vitalità tal-oblatur. Il-financial statements mitluba huma dawk relattivi għas-snin ta' qabel ma jinbeda l-proġett u huma maħsuba biex juru jekk l-attività ekonomika tal-operatur tiġġenerax qligħ biżżejjed biex jistgħu b'mod fattibbli u sostenibbli jifhallsu d-djun ta' dak l-operatur. Fil-każ ta' konsorzju, ukoll jekk membru wieħed waħdu għandu qagħda proġett, madankollu, jekk it-twertiq tal-kuntratt jeħtieġ il-partecipazzjoni tal-membri kollha tal-konsorzju, il-kuntratt jista' jiġi frustrat jekk membru wieħed ma jkunx jista' jkompli l-attività tiegħu għax mgħobbi bi djun li ma jiflaħx għalihom. Dan jikseb urġenza akbar fil-każ tallum meta tqis illi l-kuntratt huwa maħsub li jseħħ għal seba' snin u nofs, li hu żmien x'aktarx twil. Għalhekk l-awtorità kontraenti tkun teħtieġ serħan il-moħħ illi l-konsorzju jibqa' sħiħ għal dak iż-żmien kollu, u mhux jisfaxxa għax membru minnhom ma jiflaħx il-piż finanzjarju, mhux biss tal-kuntratt iżda tal-attività ekonomika kollha tiegħu. Kif tgħid il-kittieba citata minn CareMalta fir-rikors tal-appell:*

*“a measure relates to economic or financial standing when it seeks to ensure that the firm has adequate financial resources to remain in business during the contract period”*

*16. Dan iwassalna għat-tieni mistoqsija: jekk, meta membru tal-konsorzju jinqeda bis-saħħa finanzjarja ta' membru l-ieħor, għandhomx ikunu sodisfatti l-kriterji finanzjarji tal-membri kollha kumulativament.*

17. Għandu jingħad qabel xejn illi meta membru tal-konsorzju sejjer jinqeda bl-impenn tal-ħila finanzjarja ta' membru ieħor, dak l-impenn – peress illi, kif rajna, il-ħila finanzjarja għandha tkun biżżejjed biex tiggarrantixxi mhux biss it-twettiq tal-kuntratt iżda wkoll il-vitalità finanzjarja tal-membri kollha – għandu jkopri kemm it-twettiq tal-kuntratt u kemm il-qagħda finanzjarja ġenerali tal-membri kollha. U għa hawnhekk il-konsorzju jfalli, għax waqt illi FM Core Ltd intrabtet illi tagħmel tajjeb għall-obbligazzjonijiet ta' Operations Holdings Ltd marbuta mat-twettiq tal-kuntratt, id-difensur tal-konsorzju meta mistoqsi mill-qorti jekk FM Core Ltd intrabtix ukoll illi, jekk meħtieġ, tħallsilha d-djun li ma huwiex imnissla mill-kuntratt, biex tevita li Operations Holdings Ltd tkun insolventi, wieġeb li le. Verament il-mistoqsija kienet waħda retorika, għax it-tweġiba kienet ovvja.

18. Irrispettivament mela minn jekk il-figuri finanzjarji kellhomx jittieħdu kumulativament jew indipendentement minn xulxin, il-konsorzju jfalli għax ma hemmx l-impenn sħiħ ta' FM Core Ltd li fuqu tista' tistrieħ Operations Holdings Ltd.

19. Iżda wkoll li kieku ngħata dak l-impenn, ladarba membru tal-konsorzju jitgħabba bil-piż finanzjarju ta' membru ieħor, biex jista' jerfa' dak il-piż ikollu qjis mhux biss il-kapaċità tiegħu li jhallas id-djun tiegħu iżda wkoll il-kapaċità li jhallas id-djun tal-membri l-ieħor, u għalhekk loġikament il-posizzjonijiet finanzjarji jkollhom jitqiesu kollha flimkien

20. Dan jirriżulta wkoll mill-awtoritajiet ċitati minn Gold Care stess fit-tweġiba tagħha għall-appell, kif jidher mis-siltiet hawn taħt miġjuba:

*“Fil-każ Swm Costruzioni, il-qorti sabet illi l-liġi dwar l-akkwist pubbliku tippermetti l-akkumulazzjoni tal-kapaċitajiet ta' diversi operaturi ekonomiċi.”*

*“Taking advantage of the possibility for economic operators to group together and rely on their combined economic and financial standing and technical ability” » “Taking advantage of the possibility for economic operators and groups of economic operators to prove their combined economic and financial standing and technical ability”*

21. Barra minn hekk, il-kliem tal-para. 2.4 tal-kondizzjonijiet tas-sejħa huma ċari: *“the ... consortium ... as a whole must satisfy the criteria established in the instructions to tenderers”*

22. Kemm għax il-figuri finanzjarji ma jagħtux serħan il-moħħ dwar il-vitalità ta' membru tal-konsorzju Gold Care għaž-żmien kollu tal-kuntratt, kemm għax l-impenn mogħti minn membru li fuqu jistrieħ il-membri l-ieħor ma huwiex sħiħ u ma jkoprix il-piżijiet finanzjarji kollha, u kemm għax f'kull każ is-saħħa finanzjarja kumulativa tal-membri kollha tal-konsorzju ma tissodisfax il-kriterji finanzjarji, kellha raġun l-awtorità kontraenti li twarrab l-offerta ta' Gold Care.”

12. Fit-30 ta' Jannar, 2023, il-konsorzju Gold Care Homes Malta ressaq dan ir-rikors ta' ritrattazzjoni fejn jgħid li hemm raġunijiet biżżejjed sabiex is-sentenza mogħtija minn din il-Qorti tal-25 ta' Jannar, 2023 titħassar u l-kawża tiġi ritrattata skont l-Artikolu 811 tal-Kapitolu 12 tal-Liġijiet ta' Malta.

13. Il-konsorzju Gold Care Homes Malta talab ir-ritrattazzjoni tas-sentenza tal-25 ta' Jannar, 2023 fuq l-Artikolu 811(e) tal-Kapitolu 12 tal-Liġijiet ta' Malta.

14. Il-konsorzju ritrattand qiegħed jgħid li (i) il-Qorti fis-sentenza tagħha ma applikatx ir-Regolament 235(1), (3) u (4) tar-Regolamenti dwar l-Akkwist Pubbliku liema Regolament huwa transpożizzjoni, essenzjalment kelma b'kelma, tal-Artikolu 63(1) tad-Direttiva 2014/24/UE; (ii) jgħid li l-liġi hija ċarissima fis-sens li oblatur għandu jedd mogħti mid-Dritt Ewropew li jiddependi (*reliance*) fuq is-saħħa teknika u/jew finanzjarja ta' ħaddieħor u dak il-ħaddieħor jista' jissieħeb mal-oblatur f'konsorzju, kif ġara f'dan il-każ, jew inkella dak il-ħaddieħor jista' joqgħod b'ħala *subcontractor*. Ir-Regolamenti u d-Direttiva jippermettu t-tnejn u dan f'ġieħ il-kompetizzjoni ħielsa; (iii) jgħid li l-liġi hija ċara li dan ir-*reliance* jista' jsir 'għall-kuntratt partikolari, u l-liġi tgħid ukoll li, fil-kuntest tar-responsabbiltà *in solidum* tal-membri ta' konsorzju, li l-awtorità tista' tesigi, fil-każ ta' *selection criteria* fuq *economic and financial standing*, li l-membri tal-konsorzju

jkunu “ *responsabbli b’mod kongunt għall-eżekuzzjoni tal-kuntratt*”; (iv) li *reliance on the capacities of other entities* huwa dritt vestit bid-Direttiva, u konsegwentement anki bir-Regolamenti, f’min beħsiebu jipparteċipa f’sejha għall-offerti u dan id-dritt huwa importanti u korollari għall-kompetizzjoni ħielsa. Il-konsorzju jsostni li dan huwa espressament rikonoxxut fir-*recitals* tad-Direttiva u anke fil-każistika tal-Qorti tal-Ġustizzja tal-Unjoni Ewropea. Biss isostni li din il-Qorti ma applikatx tajjeb din id-dispożizzjoni tal-liġi; (v) jgħid li l-Qorti żbaljat meta ma applikatx din il-liġi u ċaħħditu mid-dritt ta’ *reliance on capacities of other entities*; (vi) ikompli li billi l-liġi ma tgħid imkien li “*l-posizzjonijiet finanzjarji li jkollhom jitqiesu kollha flimkien*” u għalhekk is-sentenza għandha, mhux żball fl-interpretazzjoni tal-liġi, imma żball fl-applikazzjoni tal-liġi, u dan peress li s-sentenza ma applikatx it-test tal-liġi u minflok applikat norma li ma teżistix fil-liġi. Tkompli li l-Qorti naqset għal kollox milli tapplika dan il-prinċipju u minflok daħlet f’diskussjoni ċirkolari dwar aspetti li mhumiex relevanti għall-qafas legali li kellha quddiemha; (vii) tgħid ukoll li l-liġi lanqas ma tgħid li “*il-ħila finanzjarja għandha tkun biżżejjed biex tiggarrantixxi mhux biss it-twettiq tal-kuntratt iżda wkoll il-vitalita` finanzjarja tal-membri kollha – għandu jkopri kemm it-twettiq tal-kuntratt u kemm il-qagħda finanzjarja ġenerali tal-membri kollha*”. Il-konsorzju ritrattand isostni li l-liġi tirreferi biss “għall-kuntratt partikulari” u “*for a particular contract*” fil-kuntest tad-dritt tar-*reliance* u, fil-kuntest tar-responsabbiltà *in solidum* tal-membri ta’ konsorzju, il-liġi tippermetti li l-



membri tal-konsorzju jkunu *“responsabbli b’mod kongunt għall-eżekuzzjoni tal-kuntratt”* u *“be jointly liable for the execution of the contract”*. Il-konsorzju jtenni li dan huwa żball iehor ta’ applikazzjoni tal-liġi u dan peress li s-sentenza ma applikatx it-test tal-liġi u minflok applikat norma li ma teżistix fil-liġi; (viii) fl-añħarnett, il-konsorzju ritrattand jirreferi għall-obbligu ta’ kooperazzjoni sinċiera bejn kull Stat Membru u kull organu tiegħu, inkluż il-Qrati, sabiex l-għanijiet tat-Trattati jintlaħqu u jirreferi għall-Artikolu 4(3) tat-TEU. Jisħaq li b’sentenza li tapplika l-liġi ħażin, b’mod speċjali meta dik il-liġi tkun traspożizzjoni kelma b’kelma minn Direttiva Ewropea, hija konsegwenza ta’ ksur ta’ Dritt Ewropew, u għalhekk hija r-responsabbiltà tal-Istat Malti, u konsegwentement ta’ din il-Qorti, bħala wieħed mill-organi tal-Istat, li jara li tali sentenza tiġi mħassra u revokata.

15. Għalhekk il-konsorzju Gold Care Homes Malta talab lil din il-Qorti sabiex:

*“1. Tħassar u tirrevoka s-sentenza mogħtija mill-Onorabbli Qorti tal-Appell fil-25 ta’ Jannar 2023 fl-ismijiet FM Core Limited (C-49204) u Operations Holdings Limited, soċjeta` estera (10552361) il-koll u flimkien magħrufa bħala Gold Care Homes Malta (TID 140392) vs. Ministeru ta’ Għawdex, CareMalta Limited (C-28382), u Direttur Ġenerali tal-Kuntratti f’isem id-Dipartiment tal-Kuntratti dan ai termini tal-artikoli 811 (e) tal-Kodiċi tal-Organizzazzjoni u Proċedura Ċivili (Kap. 12 tal-Liġijiet ta’ Malta);*

*2. Tordna li l-istess appell li tiegħu s-sentenza tkun giet hekk imħassra in segwitu tal-ewwel talba tar-ritrattand terġa’ tinstema’ mill-ġdid;*

*Bl-ispejjeż.”*

16. Fit-twegiba tagħhom tat-13 ta' Frar, 2023, il-Ministeru ta' Għawdex u d-Direttur Ġenerali tal-Kuntratti opponew għar-rikors ta' ritrattazzjoni fejn (i) tennew li r-rikors huwa mhux biss frivolu u vessatorju imma wkoll vendikattiv. Dan għaliex ifissru li r-rikors qiegħed kuljum iwassal għal preġudizzju kbir kemm lill-awtoritajiet esponenti però aktar u aktar lill-individwi li qegħdin jistennew biex jibdew jibbenefikaw mill-facilità Dar San Ġużepp; (ii) jgħidu li r-raġuni għar-ritrattazzjoni taħt l-Artikolu 811(e) tal-Kapitolu 12 ma tgħoddx għal meta liġi tkun interpretata ħażin imma biss għal meta saħansitra tkun ġiet applikata liġi b'ohra. Il-liġi nnifisha tgħid dan fit-tieni sub-inċiż tal-istess artikolu. Għalhekk applikati dawn il-prinċipji għar-rikors odjern, huwa ċar li t-talbiet tal-konsorzju ritrattand ma jregux u għandhom jiġu miċħuda; (iii) filwaqt li jirreferu għall-premessa 18 tar-rikors tar-ritrattand fejn il-konsorzju ritrattand jilmenta li l-Qorti fis-sentenza tagħha naqset milli tapplika r-Regolament 235(1), (3) u (4) tar-Regolamenti dwar l-Akkwist Pubbliku (L.S. 601.03), qalu li filwaqt li huwa minnu li l-Qorti ma kkwotax espressament ir-Regolament 235 tar-Regolamenti dwar l-Akkwist Pubbliku, iżda huwa ovvju li l-kunsiderazzjonijiet kollha tas-sentenza fil-fatt kienu qegħdin japplikaw u jinterpretaw dan ir-Regolament u għalhekk m'hemmx applikazzjoni ħażina tal-liġi; (iv) għalhekk isostnu li dak li qiegħed jagħmel il-konsorzju ritrattand ma huwa xejn għajr trattazzjoni mill-ġdid tal-interpretazzjoni li għandha tingħata lir-regolament 235 tar-Regolamenti dwar l-Akkwist Pubbliku; (v) fl-aħħarnett, dawn ir-ritrattati jsostnu li jkun opportun li f'dan

il-każ tiġi applikata s-sanzjoni maħsuba fl-Artikolu 223(4) tal-Kapitolu 12 tal-Liġijiet ta' Malta u dan sabiex dan l-istitut ma jergax jiġi wżat b'dan il-mod odjuż li jġib fix-xejn in-natura urġenti li l-liġi tagħti l-appelli fil-qasam tal-akkwist pubbliku.

17. Fit-tweġiba tagħha tal-20 ta' Frar, 2023, il-kumpanija ritrattata CareMalta Limited opponiet it-talba tal-konsorzju ritrattand għas-segwenti raġunijiet (i) l-artikolu invokat mill-konsorzju ritrattand, l-istess ritrattand għandu jindika liema liġi li fil-fehma tiegħu għandha tkun applikata. Tgħid li dan ir-rekwiżit mandatorju ma ġiex onorat billi l-konsorzju ritrattand ta interpretazzjoni tiegħu ta' kif il-Qorti applikat il-liġi inkwistjoni b'mod ħażin, u mhux kif obligat li jagħmel *ai termini* tal-Artikoli 811(e) u 816 tal-Kapitolu 12 tal-Liġijiet ta' Malta. Għalhekk issostni li t-talba għar-ritrattazzjoni għandha tiġi miċħuda fl-intier tagħha billi t-talba abbażi ta' allegat applikazzjoni ta' liġi ħażina hija nieqsa minn rekwiżit neċessarju li jitlob l-istess artikolu hekk kif tali talba kienet interpretazzjoni fuq l-istess liġi li tali Qorti tat espressament id-deċiżjoni tagħha fuqha; (ii) tkompli tgħid li dwar id-dritt tar-*reliance* ssostni li dawn is-sottomissjonijiet għandhom kieku stess isiru wara li t-talba ta' ritrattazzjoni tkun ġiet mismugħa u deċiża, u mhux f'dan l-istadju. Il-kumpanija ritrattata komplet bis-sottomissjonijiet tagħha għalfejn il-konsorzju m'għandux raġun. Tgħid li mhux minnu li l-Qorti skartat għal kollox id-dritt ta' konsorzju li jagħmel użu mir-*reliance of third parties* tant li rreferiet għall-

paragrafu tlethax tal-istess sentenza. Tgħid li inkwantu għall-mertu, il-konsorzju ritrattand m'għandux raġun, fis-sens li kull *reliance* li setgħet ingħatat kienet waħda purament għall-konvenjenza u mhux għaliex verament tista' tiġi b'xi mod sodisfatta, bil-konsegwenza li r-Regolament 235 tal-L.S. 601.03 ma ġiex sodisfatt kif jixraq; (iii) fl-añharnett, tgħid li l-konsorzju ritrattand qiegħed jinqeda bir-rimedju ta' ritrattazzjoni bil-premessa sabiex indirettament jerga' jiftaħ kawża li ġiet deċiża minn din il-Qorti u dan b'abbuż minn process straordinarju.

18. Inżammu żewġ seduti billi fl-ewwel seduta tas-27 ta' Marzu, 2023, intalbet ir-rikuża tal-Qorti kif kienet komposta in vista tal-aggravji kif magħmula fir-rikors tar-ritrattazzjoni u dakinhar intlaqgħet din it-talba. B'hekk din il-Qorti kif komposta semgħet is-sottomissjonijiet tal-partijiet fis-seduta tad-29 ta' Marzu, 2023 u l-kawża tħalliet biex tingħata s-sentenza llum.

19. Rat l-atti u d-dokumenti kollha.

### **Konsiderazzjonijiet**

20. L-azzjoni li għandha quddiemha l-Qorti hija waħda ta' ritrattazzjoni. Hija u tqis din l-azzjoni, din il-Qorti trid iżżomm f'moħħha li proċedura bħal din hija waħda ta' sura eċċezzjonali li ma tistax tintuża bħala grad ieħor

ta' appell (ara s-sentenzi tal-Qorti tal-Appell, **J.V. & S. Development Limited v. Id-Direttur, Qrati Ċivili u Tribunali** mogħtija fit-28 ta' Jannar, 2021, **Emanuel Falzon et v. Alfred Fenech et** deċiża fil-21 ta' Mejju, 2019 u **James Buttigieg et noe v. Michael Caruana et noe** deċiża fit-28 ta' Frar, 2023).

21. Dan ir-rimedju huwa mħolli li jsir biss fil-każijiet stabiliti fil-liġi liema ċirkostanzi huma tassattivi u għandhom jingħataw tifsira ristretta u bla tiġbid jew analogija. (ara s-sentenza ta' din il-Qorti, **Rosa Fenech et v. Jane Cini et** mogħtija fil-15 ta' Lulju, 2019).

22. Il-proċess tas-smiġħ u t-trattazzjoni mill-ġdid ta' kawża deċiża fih żewġ fażijiet: l-ewwel it-tiftix tar-raġuni li tista' twassal għat-thassir tas-sentenza mogħtija (*in rescindendo*); imbagħad, jekk din ir-raġuni tinstab, is-smiġħ mill-ġdid tal-kawża fl-istadju li tkun waslet fih meta ngħatat is-sentenza li tkun twaqqgħet (*in rescissorio*) (ara **Paul Pisani et v. Emmanuel Custò**, Appell Superjuri tat-2 ta' Marzu, 2007). Dawn iż-żewġ fażijiet ma jistgħux jiġu deċiżi f'daqqa b'sentenza waħda, iżda għandhom jiġu deċiżi b'mod mifrud għaliex inkella jistgħu jqumu kwistjonijiet ta' ksur ta' smiġħ xieraq (ara **St. George's Park Company Limited v. Avukat Ġenerali et** deċiża mill-Qorti Kostituzzjonali fit-13 ta' Marzu, 2014).

23. Għaldaqstant din is-sentenza se tidhol biss fl-ewwel fażi ta' din il-

proċedura, cioè jekk hemmx raġunijiet siewja biex titfassar is-sentenza li ngħatat minn din il-Qorti fil-25 ta' Jannar, 2023.

24. Bħalma tajjeb ingħad minn din il-Qorti fis-sentenza tagħha **Mariano Vella v. Soċjetà Gourmet Company Limited** mogħtija fit-28 ta' Marzu, 2006, sakemm din il-Qorti tkun għadha qiegħda tqis jekk jeżistux raġunijiet tajbin biżżejjed biex tħassar is-sentenza li tagħha qed jintalab is-smiġħ mill-ġdid, hija ma tista' bl-ebda mod tindaħal f'apprezzament favorevoli jew kuntrarju tal-konsiderazzjonijiet magħmulin mill-Qorti li tkun tat dik is-sentenza. Xogħol din il-Qorti *in rescindente* mhuwiex dak li tgħarbel mill-ġdid jekk hija taqbilx jew le mal-mod kif il-Qorti kienet waslet għall-fehmiet tagħha fis-sentenza impunjata: xogħol din il-Qorti hu li tqis jekk tirriżultax imqar waħda miċ-ċirkustanzi proċedurali maħsubin fil-liġi li bihom dik is-sentenza tista' titwaqqa'.

25. Dan kollu jingabar taħt ir-regola li huwa mixtieq u meħtieġ li jkun hemm iċ-ċertezza tad-dritt u fejn kawża tkun inqatgħet b'sentenza li tkun għaddiet f'ġudikat din m'għandhiex titwaqqa' kif ġieb u laħaq, imma biss għal raġunijiet serji u gravi. Dan kollu mbagħad jissejjes fuq il-massima li *res judicata pro veritate habetur* (ara **Charles Grech et v. Cecil Herbert Jones**, Appell Superjuri tal-14 ta' Diċembru, 2018).

26. Stabbilit dan kollu, din il-Qorti se tibda tqis jekk hemmx raġunijiet

siewja biex ikun hemm it-tfassir tas-sentenza tal-25 ta' Jannar, 2023.

27. Il-konsorzju Gold Care Homes Malta qiegħed isejjes it-talba tiegħu għat-tfassir tas-sentenza fuq l-Artikolu 811(e) tal-Kapitolu 12 tal-Liġijiet ta' Malta.

28. Talba ta' ritrattazzjoni fuq dan l-artikolu timplika użu ta' provvediment tal-liġi flok ieħor (ara **Alexander Gray Bannerman et v. John Camilleri et** deċiża mill-Qorti tal-Appell fil-31 ta' Mejju, 2019). Għalhekk, biex tingħata r-ritrattazzjoni, irid jintwera li l-Qorti applikat il-liġi l-ħażina fis-sentenza attakkata. Huwa minħabba f'hekk ukoll li l-liġi fl-Artikolu 816 tal-Kap. 12 tal-Liġijiet ta' Malta trid li min jitlob is-smiġħ mill-ġdid ta' kawża jrid isemmi wkoll liema messha kienet il-liġi t-tajba li suppost ġiet applikata (ara **Joseph Spiteri et v. Direttur Ġenerali tad-Dipartiment tas-Saħħa Pubblika et** deċiża mill-Qorti tal-Appell fit-12 ta' Marzu, 2019).

29. Is-sentenza għandha tiffassar mhux meta tintrepreta u tapplika l-liġi ħażin iżda meta tapplika liġi flok oħra li tgħodd għall-każ, i.e. mhux għax tkun applikat ħażin il-liġi applikabbli iżda għax tkun applikat il-liġi l-ħażina. Fi kliem ieħor, ma jkun hemm l-ebda applikazzjoni tal-liġi ħażina meta l-Qorti tkun applikat b'mod ħażin il-liġi t-tajba li kienet tgħodd għall-każ (ara **Francesco Saverio Borg v. Joseph Mallia et** deċiża mill-Qorti

tal-Appell fil-5 ta' Ottubru, 2001 u **Josephine Camilleri et v. Joseph Camilleri** deċiża mill-Qorti tal-Appell fis-26 ta' Marzu, 2021).

30. Is-smiġħ mill-ġdid ta' kawża ma jingħatax fejn l-ilment tal-parti li titlob ir-ritrattazzjoni jkun dwar it-tifsira jew l-interpretazzjoni li l-Qorti (fis-sentenza attakkata) tkun tat lill-fatti li jirriżultawha jew tal-liġi li tkun tgħodd għal dawk il-fatti. Ir-ritrattazzjoni tingħata biss meta għal dawk il-fatti aċċertati, tiġi mħaddma liġi li ma kinitx tapplika għall-każ. Terġa' u tgħid, f'każ bħal dan lanqas tingħata r-ritrattazzjoni jekk il-kwistjoni kienet tirrigwarda tifsira ta' liġi li fuqha l-Qorti tkun espressament iddeċidiet.

31. Hekk kif ġie miżmum fis-sentenza ta' din il-Qorti tal-15 ta' Lulju, 2019, fl-ismijiet **Rosa Fenech et v. Jane Cini et**, il-funzjoni ta' kull Qorti li tinterpreta u tqis il-fatti li jirriżultawha, flimkien mas-setgħa u d-dmir li tapprezzahom u tapplika għalihom il-liġi li tgħodd, huma l-qofol tal-eżerċizzju tagħha. Dan l-eżerċizzju jġib miegħu element ta' użu ta' diskrezzjoni raġunata li l-liġi espressament tagħti lill-ġudikant. Dwar dan l-eżerċizzju, ma jingħata l-ebda rimedju ta' ritrattazzjoni<sup>1</sup>, u dan kemm jekk il-fehma raġonevoli li jkun wasal għaliha l-ġudikant tkun waħda oġġettivament tajba, kif ukoll jekk ma tkunx. Dawn jikkwalifikaw bħala "*giudizi sovrani del magistrato*"<sup>2</sup>.

<sup>1</sup> App. Ċiv. 8.11.1993 fil-kawża fl-ismijiet **Micallef vs Pavia** (Kollez. Vol: LXXVII.ii.326)

<sup>2</sup> **Mattirolo** Trattato di Diritto Giudiziario Civile (1904), Vol. IV, par. 1043



32. Fis-sentenza citata fil-paragrafu preċedenti, din il-Qorti kompliet tfisser:

*“28. Illi wieħed irid jagħraf bejn l-applikazzjoni ħażina tal-liġi u l-ksur tal-liġi, li tfisser iċ-ċaħda diretta tal-preċett legiſlattiv<sup>3</sup>. Iż-żewġ ċirkostanzi m’humix l-istess ħaġa u m’għandhomx jiġġalltu b’hallikieku ħaġa waħda. L-applikazzjoni tal-liġi ħażina sseħħ meta jkun hemm nuqqas ta’ qbil bejn il-fatti li jirriżultaw u l-liġi li kellha tapplika għal dawk il-fatti. Fi kliem l-awturi l-aktar imrawmin f’din il-materja, “falsa applicazione (di legge) e’ la sconvenienza di rapporto che passa tra la legge e il fatto. Havvi falsa applicazione di legge quando una disposizione generale fu applicata a caso sottratto per legge al dominio di quella disposizione, o quando una disposizione eccezionale fu applicata a casi a cui non si estende. ... (L)a falsa applicazione e’ sempre positiva; e’ un vero scambio che sposta il diritto o lo colloca una base arbitraria”;*<sup>4</sup>

*29. Illi bl-istess mod wieħed irid jagħraf bejn l-applikazzjoni ħażina tal-liġi u l-interpretazzjoni ħażina tagħha. L-interpretazzjoni jew it-tifsir tal-liġi hija wkoll waħda mill-attributi tas-sovranità tal-ġudikant u, b’ħala tali, m’hijiex suġġetta għar-ritrattazzjoni<sup>5</sup>. Għalhekk, biex tingħata r-ritrattazzjoni, irid jintwera li l-Qorti applikat il-liġi l-ħażina fis-sentenza attakkata u mhux li applikat b’mod ħażin il-liġi t-tajba li kienet tgħodd għall-każ<sup>6</sup>. Huwa minħabba f’hekk ukoll li l-liġi<sup>7</sup> – sewwasew b’riferenza għall-kawżali maħsuba fil-paragrafu (e) tal-*arikolu* 811 – trid li min jitlob is-smiġħ mill-ġdid ta’ kawża jsemmi wkoll liema messha kienet il-liġi t-tajba li suppost kienet applikata<sup>8</sup>.”*

33. Wieħed irid iżomm quddiem għajnejh li biex jista’ jiġi deċiż jekk kienx hemm applikazzjoni ħażina tal-liġi, il-fatti tal-kawża ma jistgħux jiġu eżaminati mill-ġdid. Lanqas jistgħu jiġu valutati jew interpretati b’mod ieħor, għajr kif ġew valutati u interpretati fis-sentenza attakkata (ara **Paul Piscopo et v. Kontrollur tad-Dwana** deċiża mill-Qorti tal-Appell fil-15 ta’ Frar, 2022).

<sup>3</sup> Mercieca Mezzi Straordinarij ta’ Impunjazżjoni tas-Sentenzi (2005), Kap 6, paġ. 126

<sup>4</sup> **Borsari** Il Codice Italiano di Procedura Civile Annotato (1872), f’par. 648

<sup>5</sup> App. Ċiv. 3.2.1930 fil-kawża fl-ismijiet **Vella Żarb vs Bartolo** (Kollez. Vol: XXVII.i.433)

<sup>6</sup> App. Ċiv. 14.11.1997 fil-kawża fl-ismijiet **Hicklin et vs Hicklin** (Kollez. Vol: LXXXI.ii.862)

<sup>7</sup> Art 816 tal-Kap 12

<sup>8</sup> App. Ċiv. 24.9.2004 fil-kawża fl-ismijiet **Salvino Testaferrata Moroni Viani et vs David Vella et**

34. Fil-każ tagħna, il-konsorzju ritrattand Gold Care Homes Malta jressaq diversi argumenti. Jibda fil-paragrafu tmintax tar-rikors tiegħu billi jsostni li l-Qorti ma applikatx ir-Regolament 235(1), (3) u (4) tar-Regolamenti (L.S. 601.03). Imbagħad fil-paragrafu 21 isemmi li oblatur għandu jedd mogħti mid-dritt Ewropew li jiddependi fuq is-saħħa teknika u/jew finanzjarja ta' ħaddieħor. Fil-paragrafi sussegwenti jkompli jamplifika fuq id-dritt ta' *reliance* sabiex imbagħad fil-paragrafu 23 tar-rikors itenni li "l-Onorabbli Qorti tal-Appell ma applikatx tajjeb din id-disposizzjoni tal-liġi". Ikompli jsostni li ladarba l-liġi ma tgħid imkien li *"l-posizzjonijiet finanzjarji jkollhom jitqiesu kollha flimkien"* isegwi li s-sentenza għandha, mhux żball fl-interpretazzjoni tal-liġi, imma żball fl-applikazzjoni tal-liġi u dan peress li s-sentenza ma applikatx it-test tal-liġi u minflok applikat norma li ma teżistix fil-liġi.

35. Anki wara li semgħet it-trattazzjoni erudita tal-partijiet konċernati, din il-Qorti tqis li fil-qofol il-lanjanza tal-konsorzju ritrattand hija li l-Qorti ma interpretatx ir-Regolament 235(1), (3) u (4) tar-Regolamenti (L.S. 601.03) skont il-ġurisprudenza ta' diversi Qrati ta' Stati Membri oħra tal-Unjoni Ewropea u tal-Qorti tal-Ġustizzja tal-Unjoni Ewropea u in linea mad-Direttiva imsemmija li għet trasposta fil-liġi tagħna. Jgħid x'jgħid il-konsorzju ritrattand dak li qiegħed jipprova jittenta b'dawn il-proċeduri huwa li jkun hemm appell tat-tielet grad.

36. Ibda biex ma jistax ma jiġix rilevat li hekk kif issottolineat il-kumpanija ritrattata, il-konsorzju ritrattand mhux konformi mar-rekwiżit tal-liġi li min jitlob is-smiġħ mill-ġdid ta' kawża għandu wkoll isemmi liema messha kienet il-liġi t-tajba li suppost kienet applikata. Huwa sewwasew għalhekk illi l-Artikolu 816 tal-Kap 12 tal-Liġijiet ta' Malta jitlob li meta r-raġuni għar-ritrattazzjoni tkun l-applikazzjoni ħażina tal-liġi, dak li jkun għandu jsemmi l-liġi li kien imissha ġiet applikata (ara **Parklane Investments Limited v. Luigi Portelli et** deċiża mill-Qorti tal-Appell fit-30 ta' Settembru, 2011)

37. Fil-kawża tallum filli l-konsorzju ritrattand jibda biex jgħid li l-Qorti m'applikatx ir-Regolament 235(1), (3) u (4) tar-Regolamenti (L.S. 601.03) u allura jagħti x'jifhem li l-Qorti applikat regolament differenti u minflok kellu japplika r-regolament imsemmi minnu; filli jgħid li m'applikatx tajjeb din id-dispożizzjoni tal-liġi b'referenza għar-Regolament 235 tal-L.S. 601.03 u filli jgħid li m'applikatx it-test tal-liġi u minflok applikat norma li ma teżistiex fil-liġi.

38. Iżda din il-Qorti mhix se tieqaf hawn. Huwa minnu li fil-kunsiderazzjoni tagħha l-Qorti fis-sentenza tal-25 ta' Jannar, 2023, ma kkwotax espressament ir-Regolament 235<sup>9</sup> dwar l-Akkwist Pubbliku.

---

<sup>9</sup> 235.(1) *Fir-rigward tal-kriterji relatati mal-qagħda ekonomika u finanzjarja kif stabbilit skont ir-regolamenti 218 sa 221, u l-kriterji relatati mal-abbiltà teknika jew professjonali kif stabbilit skont*

Madankollu, huwa aktar minn evidenti li l-Qorti fil-fatt applikat u interpretat dan ir-Regolament. Fis-sentenza ta' din il-Qorti tal-4 ta' Marzu, 2014, fl-ismijiet **Ballut Blocks Services Limited v. Onor. Ministru għar-Riżorsi u l-Affarijiet Rurali et ingħad:**

*“din il-Qorti tgħid li għalkemm huwa veru li din il-Qorti, fis-sentenza preċedenti tagħha, ma għamlitx riferenza speċifika u espliċita għad-disposizzjonijiet ta' dan l-Avviż Legali, dan ma jfissirx li l-provvedimenti ta' dak l-Avviż Legali ġew injorati. Jidher ċar minn qari tas-sentenza li tagħha qed tintalab ir-ritrattazzjoni li din il-Qorti qieset il-provvedimenti ta' din il-leġislazzjoni sussidjarja, tant li f'xi partijiet tagħha, din il-Qorti essenzjalment irriproduċiet dak li jinsab stabbilit fl-Artikolu 4(1) u 28(3) ta' din il-leġislazzjoni.”*

39. Fil-każ tagħna, biżżejjed issir referenza għall-paragrafi suċċitati tas-sentenza li ġew riprodotti f'din is-sentenza aktar 'il fuq. Infatti fil-paragrafu 13 il-Qorti għarfet x'kien l-argument ta' Gold Care Homes Malta ċioè li r-regoli tal-akkwist pubbliku jippermettu illi operatur ekonomiku wieħed jista' jistrieħ fuq il-kapaċità finanzjarja jew teknika ta' ieħor. Il-Qorti qalet b'mod ċar li dan id-dritt ta' *reliance* mhux kontestat. Biss il-Qorti f'asset li l-kwistjoni li kellha quddiemha ma kinitx dik. Tant dan huwa minnu li enfasizzat li *“L-argumenti dwar dritt ta' reliance u kemm dan huwa*

---

*ir-regolamenti 222 u 223, operatur ekonomiku jista', fejn danikun adegwat u għal kuntratt partikolari, jiddependi fuq il-kapaċitajiet ta' entitajiet oħra, irrilevanti min-natura legali tar-rabtiet li għandu magħhom. Fir-rigward tal-kriterji relatati mal-kwalifiki edukattivi u professjonali kif jinsabu fir-regolament 232(f), jew l-esperjenza professjonali rilevanti, l-operaturi ekonomiċi jistgħu madankollu jiddependu biss fuq il-kapaċitajiet ta' entitajiet oħra meta dawn tal-aħħar ser iwettqu l-ħidmiet jew is-servizzi li għalihom huma meħtieġa dawn il-kapaċitajiet. Meta operatur ekonomiku jkun irid jiddependi fuq il-kapaċitajiet ta' entitajiet oħra, dan għandu jagħti prova lill-awtorità kontraenti li huwa ser ikollu r-riżorsi meħtieġa għad-dispożizzjoni tiegħu, pereżempju, billi jippreżenta mpenn minn dawk l-entitajiet għal dan il-għan.*

*(3) Fejn operatur ekonomiku jiddependi fuq il-kapaċitajiet ta' entitajiet oħrajn fir-rigward ta' kriterji relatati mal-pożizzjoni ekonomika u finanzjarja, l-awtorità kontraenti tista' tesigi li l-operatur ekonomiku u dawk l-entitajiet ikunu responsabbli b'mod kongunt għall-eżekuzzjoni tal-kuntratt.*

*(4) Taħt l-istess kondizzjonijiet, grupp ta' operaturi ekonomiċi kif imsemmi fir-regolament 58 jista' jiddependi fuq il-kapaċitajiet ta' parteċipanti fil-grupp jew ta' entitajiet oħra*

*importanti għall-kompetizzjoni ħielsa huma ta' importanza marginali fil-kuntest tal-każ tallum, u ma jolqtux il-meritu ewlieni tal-appell.”*

40. Il-Qorti kompliet billi fil-fatt wettqet analiżi tar-rekwiżiti tar-Regolament 235 tal-L.S 601.03 partikolarment fil-paragrafi 15 sa 19 fis-sentenza impunjata u waslet għall-konklużjoni tagħha, li evidentement il-konsorzju ritrattand ma jaqbilx magħha. Ma jreġix l-argument imressaq mill-konsorzju waqt it-trattazzjoni li r-Regolament 235 ma ġiex applikat għaliex ma saritx referenza għalih, u magħdud ma' dan bilfors ma kkunsidratux għaliex kieku ma kinitx tasal biex, skontu, tivvinta normi ġodda. Żgur ma jistax jingħad li l-Qorti b'xi mod qalet li oblatu m'għandux dritt ta' *reliance* kif donnu qiegħed isostni l-konsorzju ritrattand.

41. Il-konsorzju ritrattand insista ħafna fuq l-argument li jeżistu normi ċari u dan, kif diġà intqal, joħorġu mill-ġurisprudenza tal-Istati Membri l-oħra u tal-Qorti tal-Ġustizzja tal-Unjoni Ewropea. Il-konsorzju ppreżenta żewġ noti ta' riferenzi wara li ppreżenta r-rikors tiegħu. L-argumentazzjonijiet kollha bbażati fuq dritt vestit u fuq id-dritt ta' *reliance* bl-ebda mod ma jirrientraw fil-parametri tal-Artikolu 811(e) tal-Kapitolu 12 tal-Liġijiet ta' Malta. L-argumenti miġjuba 'l quddiem mhuma xejn għajr tentattiv biex din il-Qorti tiftaħ il-każ mill-ġdid. Il-Liġi tgħid li ma jkunx hemm l-applikazzjoni ħażina tal-liġi meta tkun qamet kwistjoni dwar l-interpretazzjoni tal-liġi li trid tiġi applikata u l-Qorti tkun espressament tat

deċizzjoni fuq l-istess kwistjoni ta' interpretazzjoni. L-ipotesi ta' applikazzjoni ħażina tal-liġi, tikkonkreta ruħha meta jkun hemm vjolazzjoni manifesta ta' liġi espressa u ċara u mhux soġġetta għall-interpretazzjoni, razzjonċinji jew argumenti. (**Aquilina v. Aquilina** – Vol XL11 p1 paġ. 227; **G. Xuereb v. D. Xuereb** App. 20 ta' Jannar 1992), kif appuntu kien il-każ preżenti. Dak li jipprovdi l-Artikolu 811(e) tal-Kap. 12 dwar applikazzjoni ħażina tal-liġi m'għandux jiġi estiż għall-interpretazzjoni (forsi anki żbaljata<sup>10</sup>) tal-liġi. Fi kliem ieħor il-fatt li sentenza ma tikkonformax mal-ġurisprudenza preċedenti u/jew prevalenti ma jfissirx li saret applikazzjoni ħażina tal-liġi. (ara **Gloria Pont v. J.L.J Construction Company Limited**, deċiża minn din il-Qorti fis-6 ta' Ottubru, 2009)

42. Dan mhu xejn għajr abbuż tal-proċedura. Il-konsorzju rittrattand fis-sottomissjonijiet irrefera għas-sentenza ta' din il-Qorti tal-31 ta' Awwissu, 2021, fl-ismijiet **Supreme Travel Limited (C-16048) v. Awtorità għat-Trasport f'Malta et** billi ssottometta li din kienet eżempju ta' *effective judicial protection*. Kien ukoll sar rikors għal ritrazzjoni ta' din is-sentenza mill-Awtorità għat-Trasport f'Malta, li ġie miċħud fis-17 ta' Marzu, 2022. Il-mertu ta' dawk il-proċeduri kien ferm differenti minn dak tal-lum u m'hemm l-ebda analogija li tista' ssir ma' dak li qiegħed jiġi deċiż illum.

---

<sup>10</sup> Dan m'għandux jinftiehem li din il-Qorti kkonkludiet li l-interpretazzjoni mogħtija mill-Qorti fis-sentenza tagħha kienet interpretazzjoni ħażina, u dan billi fil-proċeduri odjerni mhux qiegħed jitwettaq tali eżerċizzju.

43. Dwar l-argument relatat mal-obbligazzjoni li l-Istat Malti għandu mal-Istati Membri l-oħra u mal-Unjoni Ewropea, filwaqt li dan mhux kontestat iżda fil-każ odjern din il-Qorti ma turriskontrax dak allegat mill-konsorzju ritrattand.

44. Għalhekk din il-Qorti ma ssibx li għandha tħassar is-sentenza tal-25 ta' Jannar, 2023.

45. Illi l-Ministeru ta' Għawdex u d-Direttur Ġenerali tal-Kuntratti f'isem id-Dipartiment tal-Kuntratti fit-tweġiba tagħhom sostnew li fil-fehma tagħhom għandha tiġi applikata s-sanzjoni maħsuba fl-Artikolu 223(4) tal-Kapitolu 12 tal-Liġijiet ta' Malta. Din il-Qorti tqis li dawn il-proċeduri kienu intiżi biss biex jivvessaw u joħolqu dewmien. Jixraq għalhekk li l-konsorzju ritrattand iħallas spejjeż għal darbtejn skont l-**Artikolu 223(4) tal-Kap. 12 tal-Liġijiet ta' Malta**.

## **Deċiżjoni**

Għaldaqstant għar-raġunijiet fuq imsemmija, din il-Qorti qiegħda **tichad** it-talba tal-konsorzju Gold Care Homes Malta (TID 140392) kompost minn FM Core Limited (C49204) u Operations Holdings Limited, soċjetà estera (10552361) għat-tħassir tas-sentenza tal-25 ta' Jannar, 2023,

b'dana li huwa għandu jhallas l-ispejjeż ta' dawn il-proċeduri għal darbtejn minhabba li nstab li dawn il-proċeduri huma tabilhaqq vessatorji.

Joseph R. Micallef  
Aġent President

Tonio Mallia  
Imħallef

Josette Demicoli  
Imħallef

Deputat Reġistratur  
da